

Ġejja x-Xita

Mary Meilak

**Sa Elizabeth Dimech Ghirxi
Skola St Joseph, Tas-Sliema**



Il-ħuttaf ħafif daqs vlegġa,
Ħalla s-sema u ġie jbus l-art,
Ġewwa l-qliel in-naħal trekken,
Ħalla l-ġonna, reħa l-ward.



Il-qattusa ħiemda f'rokna,
Togħrok, togħrok lil widnejha
U t-tigieġa tgerfex tgerfex
Sħab ta' trab qajmet b'dufrejha.



Il-bebbux sejjer jistaħba
Ġewwa t-toqob qalb il-blat
U l-kelb tħaxken maġenb sidu,
Qalbu sewda, nofs skantat.



Ġej il-gawwi, riesaq liebet
Għal ġo rdoss lejn ix-xtajtiet
U t-tfief hemm minn ġol-għelieqi
Qed itellaq “in-nanniet”.





Il-balluta lil xuxitha
Nokkli nokkli qed tagħmilha,
F'dar in-nemel ma nafx x'għara,
Fixla u għawg donnu daħlilha.



Il-qazquż fit-trab jitmiegħek,
Iċ-ċawl jagħti sħiħ bis-sieq
U kultant żring kbir, imżattat,
Tħajjar jaqsam waħdu t-triq.



In-nagħaġ qamu jirgħaw kmieni,
Il-mogħoż tgezzu ġol-widien,
Is-serduk jidden flgħaxija,
Kollu mgħaxxex id-dubbien.






L-isponsun: Witt! witt! witt! witt!

Waqq! waqq! waqq! il-wiżż ġol-għar ...

Nies ta' Malta, xita għandna!

Naddfu l-bjut u iftħu l-bjar.





Mary Meilak (1905 – 1975)